

دورِ حاضر کے خلاف اقبال کا اعلانِ جنگ

Dr. Shahid Iqbal Kamran

Head department of Iqbaliyat, AIOU, Islamabad

Iqbal's Proclaim of War against modern era

During the twentieth century, Iqbal was the only and powerful voice which invited the west to a dialogue. The Persian book of verses, named Payam-e-Mashriq which was published in 1923 meaningfully showed this. After fourteen years, Iqbal proclaims war against the modern era and emphasizes the need to use the, 'Zarb-e-Qaleem' to improve the present situation. Subsequently Iqbal also wages war against the three main trends of that era, firstly against the understanding of Islam of incompetent and ignorant religious scholars and their political strategies, secondly, against the 'war strategy' of the west and due to this their effort to change the world order. And thirdly against Arab nationalism. Iqbal thought that by using logic, proof and the 'Zarb-e-Qaleem' these three trends could be overcome.

بیسویں صدی کی تیسری دہائی کے وسط میں منظر عام پر آنے والے اقبال کے اردو مجموعہ کلام ”ضربِ کلیم“ کے سرورق پر ایک اعلانِ جنگ ہے ’اعلانِ جنگ‘ دورِ حاضر کے خلاف، اس اعلان میں ابلاغ کا ایک جہانِ معانی آباد ہے۔ یہ مجموعہ کلام اپنے متنوع لیکن مرتب و منظم مشمولات کی نوعیت اور معنویت کے اعتبار سے حد درجہ منفرد، ممتاز اور اقبال کے فلسفہ سیاست و ریاست و مذہب و معاشرت کا عمدہ اظہار بھی ہے اور اس سوال کا موضوع بھی کہ آخر دورِ حاضر کے وہ کون سے پہلو اور عصری رجحانات کی وہ کونسی جہات ہیں جن کے خلاف اقبال نے اعلانِ جنگ کرنے کی ضرورت محسوس کی اور اس جنگ کے لیے وہ ضربِ کلیم کو ضروری خیال کر رہے ہیں۔

اسی تناظر میں یہ سوال بھی اہم ہے کہ بیسویں صدی کی تیسری دہائی کے وسط اور اکیسویں صدی کی پہلی دہائی کے اواخر کے معاملات و مسائل میں کیا اشتراکات پائے جاتے ہیں؟ اور یہ کہ اقبال کا وہ اعلانِ جنگ دورِ حاضر میں ہمارے لیے کس قدر معنویت رکھتا ہے۔؟ تاریخ کے حوالے سے کیے گئے تجزیاتی مطالعات میں اہم ترین امر یہ ہے کہ تغیر، تبدیلی اور تحریک کی لازمی، مندرجہ، شدید اور بعض

اوقات انسانی ارادوں کے لیے حوصلہ شکن رفتار اور اس کے رخ کا صحیح صحیح اندازہ قائم کیا جائے۔ اگر ہم اس امر کو نظر انداز کریں گے اور تاریخ کو ایک جامد اور اپنے عمل اور رد عمل کے اعتبار سے یکساں خیال کرتے ہوئے تجزیہ کرنے کی کوشش کریں گے تو غالب امکان یہ ہے کہ درست نتائج تک پہنچنا دشوار ہو جائے۔ ایک صدی پہلے اسلام اور مسلمانوں کے حوالے سے اقبال کی تشویش کا باعث بننے والے امور میں سرفہرست دین کی نمائندگی کرنے والے مولوی حضرات اور بعض علماء کی نادانی، بے خبری، کم علمی اور اس کا پیدا کردہ تصور اسلام تھا۔ اقبال اس تصور اسلام کا بارہا نشانہ بھی بنے اور کئی فتنوں کی زد میں آئے۔ مسلمانوں کی سیاسی محکومی بھی اقبال کے لیے باعث تشویش تھی۔ ایک اور بڑا مسئلہ مسلمانوں کی عملی زندگی میں اسلام کے مقام و کردار اور معنویت کا تھا اور یہ بنیادی مسئلہ بھی تھا۔ اقبال عالم عرب میں فرنگی خیمات کے زیر اثر قوم پرستی کے خطرناک اور ملت شکن رجحان اور اس کے لازمی نتائج سے بھی آزرده تھے۔ ”پچھلے ہاشمی ناموس دین مصطفیٰ“، اسی آزرگی کا اظہار ہے اور سب سے بڑھ کر اقبال کی تشویش کا باعث سر سے لے پیر تک اسلحے میں غرق مغرب کی فکری اور عملی دہشت گردی تھی کہ بیسویں صدی میں جس کا بڑا نشانہ ترکی کی سلطنت بنی۔ گو با بیسویں صدی کے اوائل میں مسلمانان عالم بلا امتیاز سر سے لے کر پیر تک اسلحے میں غرق مغرب کی ہمہ جہت دہشت گردی کا شکار تھے۔ اس وقت دہشت گردی کی یلغار سے مسلمانوں کے اجتماعی وجود کو اسلام نے بچا لیا تھا۔ اکیسویں صدی کے اوائل میں دہشت گردی کی اس جنگ میں مسلمانوں کے ساتھ اسلام بھی نشانے پر ہے اور اس جنگ میں ایک بار پھر نادانان ملّا کا طرز فکر و عمل مغربی حیلہ گری کا مدد و معاون ثابت ہو رہا ہے۔

مغرب کی حیلہ گری کا ایک اور بڑا مظہر اخلاقی اقدار کو اقتصادی مسائل سے بالکل الگ کر کے دیکھنے کی روش تھی۔ یہی کیپٹل ازم کا امتیاز بھی تھا اور ہے، اور اس کو اقبال حکمت فرعونی کے نام سے تعبیر کرتے ہیں۔ زندگی کو ایک جامع اکائی کے طور پر محض ”دکان“ اور ”منافع“ کے پیمانے سے نہیں ناپا جا سکتا۔ فلسفہ سیاست و ریاست کی وہ تمام صورتیں جو خدا کی ہستی کو دکان سمجھ کر حصول زر کو ہی حیات انسانی کا اساسی مقصد خیال کرتی ہوں، اقبال ان سب سے بے زار ہے۔ ایک صدی پہلے کچھ ایسی ہی صورت حال کے خلاف اقبال نے اعلان جنگ کیا تھا۔

اقبال اس بات کا گہرا شعور رکھتے تھے کہ مسلمانان عالم اور بالخصوص مسلمانان مشرق کے مستقبل کا اٹھارہویں صدی کے مقابل اختیار کئے گئے طرز فکر و عمل پر ہے۔ اقبال کے ہاں ان بڑے خطرات کے احساس کی اپنی ایک تاریخ ہے اس کا ایک سراغ تو ہمیں ان کے 1904ء کے مضمون ’قومی زندگی‘ میں ملتا ہے۔ اقبال اس مضمون میں لکھتے ہیں:

”یہ بدقسمت قوم حکومت کھو بیٹھی ہے، صنعت کھو بیٹھی ہے، تجارت کھو بیٹھی ہے۔ اب وقت کے

تقاضوں سے غافل اور افلاس کی تیز تلوار سے مجروح ہو کر ایک بے معنی توکل کا عصا ٹیکے کھڑی ہے۔“ (1)

بے معنی توکل کا عصا ٹیک کر کھڑی اس قوم کے مذہب کا اس کی اجتماعی زندگی میں کیا کردار ہے؟ اس مضمون میں اقبال لکھتے ہیں کہ:۔۔۔ اور باتیں تو خیر، ابھی تک ان کے مذہبی نزاعوں کا وہی فیصلہ نہیں ہوا۔ آئے دن کے ایک نیا فرقہ پیدا ہوتا ہے جو اپنے آپ کو جنت کا وارث سمجھ کر باقی تمام نوع انسانی کو جہنم کا ایندھن قرار دیتا ہے۔ غرض کہ ان فرقہ آراہیوں نے خیر الامم کی جمعیت کو کچھ ایسی بری طرح منتشر کر دیا ہے کہ اتحاد و یگانگت کی کوئی صورت نظر نہیں آتی۔ مولوی صاحبان کی یہ حالت ہے کہ اگر کسی شہر میں اتفاق سے دو جمع ہو جائیں تو حیات مسیح و آیات ناسخ و منسوخ پر بحث کرنے کے لیے باہمی نام و پیام ہوتے ہیں۔

اور اگر بحث چھڑ جائے اور بالعموم چھڑ جاتی ہے، تو ایسی جوتیوں میں ڈال بنتی ہے کہ خدا کی پناہ۔ پرانا علم و فضل جو علمائے اسلام کا خاصہ تھا نام کو بھی نہیں۔ ہاں مسلمان کافروں کی ایک فہرست ہے کہ اپنے دست خاص اس میں روز بروز اضافہ کرتے رہتے ہیں۔“ (2)

گویا اسلام کی نمائندگی نہایت نااہل، عاقبت نااندیش اور نادان مولوی صاحبان کے پاس تھی۔ یہ مولوی صاحبان مسلمانوں کی سیاسی، معاشی اور معاشرتی تربیت تو کیا کرتے، اخلاقی تربیت کرنے کی اہلیت بھی اپنے اندر نہیں رکھتے تھے۔ علی گڑھ میں 1910ء میں دیئے گئے اپنے خطبے میں اقبال بڑے ہی تاسف کے ساتھ اس طبقے کا ذکر کرتے ہیں:-

" You know that the ethical training of the messes of our community is principally in the hands of a very inefficient class of Moulvies or public preachers, the range of whose knowledge of Muslim history and literature is extremely limited." (3)

ایسے مولوی صاحبان کا کردار کسی صورت عملی زندگی کے حدود پر بے رحمانہ مسائل و مصائب کے مقابل مذہب کی اہمیت و معنویت کو ثابت کرنے میں ناکام رہا تھا۔ انہوں نے اپنے مذہب کو حوادثِ زمانہ سے محفوظ رکھنے کے لیے اسے اپنی نادانی، کم علمی اور کم فہمی کے حصار میں لے رکھا تھا۔ اقبال اس مولوی، ملا اور واعظ سے نالاں ہیں۔ اقبال کو اس بات کا گہرا شعور تھا کہ ملا کی یہ نادانی اپنے اثرات کے اعتبار سے خود اس ذات تک محدود نہ رہے گی بلکہ پھیل کر پورے معاشرے کو اپنی لپیٹ میں لے لے گی۔ اقبال نے اپنی معروف طویل نظم ”جواب شکوہ“ کے بے مثال طرز استدلال کا محور بھی واعظ قوم کی پختہ خیالی سے دوری کو بنایا تھا کہ اس وجہ سے مسلمان وضع میں نصاریٰ اور تمدن میں ہنود نظر آنے لگے تھے۔ اس رویے نے ترقی کی اور یہاں تک سوچا جانے لگا کہ شاید زمانے کے تقاضوں کے ہم رکاب چلنے کے لیے مذہب کو عملی زندگی سے یکسر خارج ہی کر دینا چاہیے۔ ایسی فضا کی تشکیل میں دیگر کے علاوہ مسلمانوں کی سیاسی غلامی، فرنگ کے قومیت و وطنیت کے تصورات نیز مغرب میں عیسائیت کے بطور مذہب تجربے اور عملی زندگی سے اخراج کے پس منظر نے بھی گہرا حصہ لیا۔ 1930ء کے خطبہ ”آباد میں جب اقبال یہ کہتے ہیں:

" Never in our history has Islam had to stand a great trial than the one which confront it today. It is open to a people to modify, reinterpret or reject the foundational principles of their social structure, but it is absolutely necessary for them to see clearly what they are doing before they undertake to try a fresh experiment." (4)

توصاف نظر آتا ہے کہ انہیں مسئلے کی گتلی کا ادراک ہے۔ انہوں نے اپنی کمیونٹی کے سامنے ایک غیر مبہم سوال رکھا اور صاف صاف بتا دیا کہ مسلمانوں کے آئندہ سیاسی، سماجی اور معاشی مستقبل کا انحصار اسی سوال کے راست جواب میں مضمر ہے۔ وہ سوال یہ تھا:

" Is religion a privat affair? would you like to see Islam as

a moral and political ideal, meeting the same fate in the world of Islam as christianity has already met in Europe? "Is it possible to retain Islam as in ethical idea and to reject it as a polity in favour of national politics, in which religious attitude is not permitted to pay any part?"(5)

ہم دیکھتے ہیں کہ برصغیر میں مسلمانوں کے اجتماعی سیاسی و سماجی وجود اور جداگانہ تشخص کے تحفظ کا اہتمام اسی سوال کے درست تجزیے اور صحیح جواب کے باعث ممکن ہوا۔ حیرت انگیز لیکن افسوسناک امر یہ ہے کہ بیسویں صدی کی تیسری دہائی کا سوال اکیسویں صدی کی پہلی دہائی کے اواخر میں اپنی کم و بیش اسی پرانی صورت میں ہمارے سامنے موجود ہے۔ فرق صرف یہ ہے کہ بیسویں صدی کے اوائل میں ہمارا مذہب اسلام ہمارے اجتماعی وجود کے لیے تقویت کا باعث بنا تھا اور آج اکیسویں صدی کے آغاز میں ہمارے مذہب اسلام کو ہمارے لیے سب سے بڑی کمزوری بنانے کی کوشش کی جا رہی ہے۔ ایک صدی پہلے اسلام ہمارے مسئلے کا حل تھا، جبکہ آج یہ ہمارے مسئلے کا حصہ بنا دیا گیا ہے۔ اس سے پہلے کہ ہم اس بات کا جائزہ لیں کہ اسلام ہمارے لیے کمزوری کا عنوان کیسے بنا، آئیے دیکھتے ہیں کہ پچھلی صدی میں اقبال نے اس صورت حال میں کیا رہنمائی کی تھی اپنے صدارتی خطبے کے آخر میں اقبال نے کہا تھا کہ:

" Pass from matter to spirit. Matter is diversity; spirit is light, life and unity. One lesson I have learnt from the history of Muslims. At critical moments in their history it is Islam that has saved Muslims and not vice versa. If today you focus your vision on Islam and seek inspiration from the ever-vitalising idea embodied in it, you will be only reassembling• your scattered forces, regaining your lost integrity, and thereby saving your self from total destruction." (6)

مشکل وقتوں میں اسلام مسلمانوں کی اجتماعی ہستی کی حفظ و بقا کا اہتمام کرتا ہے، اقبال کے اس تاریخی شعور سے لبریز تجزیے نے پچھلی صدی میں مسلمانان برصغیر میں زندگی کی ایک تازہ روح پھونک دی تھی۔ لیکن بد قسمتی و طرح سے ساتھ ساتھ چلتی رہی۔ ایک یہ کہ پڑھے لکھے متوسط درجے کے عام مسلمانوں کے متوازی قدیم مذہبی تعلیم کے حامل ملاؤں کی جماعت اپنا اثر و رسوخ بڑھاتی رہی۔ تحریک پاکستان کے دوران اپنی تمام تر سعی کے باوجود یہ جماعت مسلمانوں کی اجتماعی تقدیر کی راہ میں رکاوٹ نہ بن سکی لیکن قیام پاکستان کے بعد یہ مذہبی طبقات جاگیرداروں، عسکری اشرافیہ اور فرنگی ساحروں کے مستقبل کے اغراض کی تکمیل کے لیے دانستہ اور نادانستہ مدد دینے کے وعدے پر نوا آزاد مملکت کے جملہ کاروبار حیات پر قابض ہو گئے اور دین کی تعبیر کرنے والے عالم فکر اسلامی کے تحریک کی راہ میں رکاوٹ بن کر کھڑے ہو گئے۔ دوسرے اقبال نے الہیات اسلامیہ کی تشکیل جدید کی جس ضرورت کی طرف توجہ دلائی تھی، اسے ملا کے قہر و غضب نے رو بہ عمل نہ آنے دیا۔ ستم

یہ دیکھیے کہ صرف اس خوف سے کہ اردو دان طبقہ Reconstruction کے خطبات کو صحیح تناظر میں شاید نہ سمجھ سکے، اقبال کی وفات کے بیس برس بعد تک سید نذیر نیازی کا نہایت وقیع اور معتبر اردو ترجمہ شائع نہ ہو سکا، اور ہوا بھی تو ان خطبات کے مطالبات کی طرف وہ توجہ نہ دی گئی جس کی آرزو اقبال رکھتے تھے۔ تشکیل جدید کے خطبات کے حوالے سے تنگ نظر اور سخت گیر ملا اس مسئلے سے آگے نہیں بڑھ سکا کہ بی اے میں عربی کے مضمون میں گولڈ میڈل حاصل کرنے والے اور لندن یونیورسٹی میں اپنے استاد پروفیسر آرنلڈ کی جگہ، ان کی غیر موجودگی میں متبادل استاد کے طور پر عربی پڑھانے والے اقبال کو عربی زبان آتی تھی یا نہیں؟ ملا کا یہ سوال سوئی کی نوک پر بیک وقت بیٹھ سکے والے فرشتوں کی تعداد والے سوال سے ملتا جلتا ہے۔ دونوں سوال بے معنی اور اصل سوال یا سوالات سے گریز کی ایک شکل ہیں۔ اقبال کی عربی دانی پر سوالات اٹھانے والے اقبال شناسوں نے آج تک یہ سوال نہیں اٹھایا کہ بعض فاضل علماء کہ جو خطبات کی اشاعت پر مبیہ طور پر نالاں رہے، کو انگریزی زبان آتی تھی؟ میں جانتا ہوں کہ یہ سوال بھی کسی بامقصد علمی بحث کا عنوان نہیں بن سکتا لیکن اس سوال کی بے مقصدیت پہلے سوال کی حقیقت کو آشکار کر دیتی ہے۔ اصل سوال یہ ہے کہ کیا اسلام کی ہیبت میں حرکت اور تغیر کا کوئی اصول وجود رکھتا ہے یا نہیں؟ اگر ایسا تصور وجود رکھتا ہے تو پھر اسے رو بہ عمل لانے میں کیا امر مانع ہے۔ کیا روزمرہ معاملات کے متعلق حاصل کئے جانے والے یا دیئے جانے والے فتاویٰ اجتہاد مطلق کا متبادل ہو سکتے ہیں؟ کیا ہماری اجتماعی زندگی اپنے اصول میں تحریک کی موجودگی کے ثمرات سے فائدہ اٹھا سکتی ہے؟ اگر ہم اسلام کے بارے میں اپنے تصورات کو مستحکم و متوازی نہیں بنائیں گے، اگر ہم اجتہاد کو محض ایک علمی مسئلہ خیال کرتے ہوئے ایک عملی معاملہ سمجھنے کی طرف مائل نہیں ہوں گے تو دور حاضر میں مذہب ہمارے لیے تقویت کا باعث بننے کے بجائے ضعف و ناتوانی کا عنوان بن جائے گا۔

ضرب کلیم، جو دور حاضر کے خلاف اقبال کا اعلان جنگ ہے، کے حصے اسلام اور مسلمان میں اقبال کی ایک نظم 'اجتہاد قابل غور ہے۔

ہند	میں	حکمت	دیں	کوئی	کہاں	سے	سیکھے
نہ	کہیں	لذت	کردار	نہ	افکار	عمیق	
حلقہ	شوق	میں	وہ	جرات	اندیشہ	کہاں	
آہ!	محموی	و	تقلید	و	زوال	تحقیق	
خود	بدلتے	نہیں،	قرآن	کو	بدل	دیتے	ہیں
ہوئے	کس	درجہ	فقہیان	حرم	بے	توفیق!	
ان	غلاموں	کا	یہ	مسک	ہے	کہ	ناقص ہے کتاب
کہ	سکھاتی	نہیں	مومن	کو	غلامی	کے	طریق!

(اجتہاد۔ ضرب کلیم)

اقبال نے فقہیان حرم کی اس بے توفیقی، محکومی و تقلید و زوال تحقیق کے خلاف اعلان جنگ کیا تھا۔ میں آج آپ کے سامنے یہ سوال رکھنا چاہتا ہوں کہ دور حاضر میں بھی یعنی اکیسویں صدی کے آغاز میں اقبال کا ایک صدی پہلے والا اعلان اسی طرح موثر ہے یا نہیں۔ کیا محکومی، تقلید، زوال تحقیق اور فقہیان حرم کی بے توفیقی میں کچھ فرق آیا ہے؟ ضرب کلیم ہی کی ایک اور نظم اے پیر حرم پر توجہ مناسبت سے لکھی، عنوان ہے

اے پیر حرم رسم و رہ خاتھی چھوڑ
مقصود سمجھ میری نوائے سحری کا
اللہ رکھے تیرے جوانوں کو سلامت
دے ان کو سبق خود خود شکنی ، خود نگری کا
تو ان کو سکھا خارہ شکافی کے طریقے
مغرب نے سکھایا انہیں فن شیشہ گری کا
دل توڑ گئی ان کا دو صدیوں کی غلامی
دارو کوئی سوچ ان کی پریشاں نظری کا

لیکن قریباً ایک صدی کا تجربہ یہ باور کراتا ہے کہ پیر حرم اپنا طرز عمل تبدیل کرنے پر آمادہ و تیار نہیں ہے۔ تو کیا ہم پیر حرم کو اسلام کا اجارہ دار تسلیم کر سکتے ہیں؟ اگر جواب نفی میں ہے تو پھر ہمیں اقبال کے اعلان جنگ کی اہمیت اور عصری معنویت پر غور کرنا ہوگا۔ اس ضمن میں ہمیں فکر اقبال کی روشنی میں کچھ اقدامات کی طرف توجہ دینی ہوگی۔ اقبال کو اس امر کا بڑی شدت کے ساتھ احساس رہا کہ مسلمان اکثریت کے ملک یا معاشرے کو فرقہ وارانہ بنیادوں پر قائم مذہبی گروہوں یا مذہبی سیاسی جماعتوں کے تصورات کے حوالے نہیں کیا جاسکتا۔ اسلام کی حقیقی روح آزاد خود مختار زندگی کے بدلنے تقاضوں اور جدید علوم و فنون کی تعلیم، ایجادات کے اثرات اور نتائج سے حقیقی طور پر آشنا مسلمان معاشرے کے اجتماعی ذہن میں آشکارہ ہو سکتی ہے۔ نہ اجتماعی بصیرت سے کٹے ہوئے اور قدامت کے حصار میں گرفتار مذہبی رہنما، کہ جنہوں نے نادانستہ طور پر سبھی اسلام میں بھی ایک طرح کا ”کلیسا“ قائم کر لیا ہے کہ جس کی اطاعت بہر طور لازم ہو۔ اس وقت پاکستان میں بد قسمتی سے فرقہ وارانہ بنیادوں پر استوار اور شریعت اسلامی کے اپنے اپنے اور بسا اوقات ایک دوسرے سے متعارض تصورات رکھنے والے مذہبی گروہ قائم اور مصروف ہیں۔ انہوں نے، حیرت انگیز حقیقت یہ ہے کہ مسلمان اکثریت کے ملک کو اسلام کے نام پر یرغمال بنانے کی کوشش شروع کر رکھی ہے، بے چلک موقف، اسلام کے بارے میں ناچننے تصورات اور ہلاکت خیز اسلحے کی منطق، یہ ان مذہبی گروہوں کا کل اثاثہ ہے انہیں در پردہ ان عناصر کی سرپرستی، تائید اور حمایت حاصل ہے جو پاکستان میں ایک آزاد خود مختار جمہوری اور فلاحی معاشرے کے قیام کے امکان تک ختم کر دینا چاہتے ہیں۔ اقبال نے اس طرح کی آزاد خود مختار ریاست کے قیام کا خواب تو نہیں دیکھا تھا۔ ان حالات میں فرقہ وارانہ بنیادوں پر استوار اور مذہب کے نام پر سیاست کرنے والی تمام جماعتوں پر پابندی عائد کی جانی چاہیے۔ ایک مسلمان معاشرے کی ہر سیاسی جماعت، مسلمانوں میں ایک رائے کی علمبردار ہوتی ہے۔ مسلمان اکثریت کے ملک میں کسی سیاسی جماعت کا ”اسلامی“ کہلوانا بھی مناسب معلوم نہیں ہوتا۔ اس طرف توجہ دینے کی ضرورت ہے۔ یہاں اس بات کی صراحت ضروری معلوم ہوتی ہے کہ اقبال کا دور حاضر کے خلاف اعلان جنگ صرف نادان ملا کے ناقص تصور اسلام کے خلاف ہی اعلان جنگ نہیں تھا، اس اعلان جنگ کے دیگر پہلو بھی تھے۔ ان میں دو پہلو خاص طور پر قابل ذکر ہیں، ایک غرب زدگی یعنی مغرب پرستی کے خلاف اعلان جنگ اور دوسرے عرب زدگی یعنی اسلام کو عرب ملکیت و شہنشاہیت کے اثرات سے پاک کرانا نیز عرب قوم پرستی کے ملت اسلامیہ پر افتراق آمیز اثرات کا خاتمہ۔ مسلمانان برصغیر کے لیے ایک علیحدہ آزاد اور خود مختار ریاست کا مطالبہ کرتے ہوئے اقبال نے کہا تھا کہ اس آزاد مسلم ریاست کے قیام سے:

"..... for Islam an opportunity to rid itself of the stamp that Arabian imperialism was forced to give it, to Mobilize its law, its education, its culture, and to bring them into closer contact with its own original spirit and with the spirit of modern times." (7)

اقبال تو اسلام کے روشن چہرے کو عرب شہنشاہیت و ملوکیت کی گرد سے پاک کرنے کا خواب دیکھ رہے تھے اور دوسری طرف عصر اقبال میں فرنگی تخیلات کے زیر اثر فکر عرب نے نسل پرستی کی روش اپنا کر گویا روح اسلام کو حجاز و یمن سے نکال باہر کیا۔ (8) اور گویا کیفیت یہ ہوئی:

حکمت مغرب سے ملت کی یہ کیفیت ہوتی
ٹکڑے ٹکڑے جس طرح سونے کو کر دیتا ہے گاڑ

(خضر راہ بانگ درا)

خلافت اسلامیہ کے خلاف افرنگ کی تائید و حمایت کے ساتھ عرب قوم پرستی نے عالم اسلام کو جس طرح ٹکڑوں میں تقسیم کیا، عالم اسلام آج تک اس کے پیدا کردہ مصائب و مشکلات سے چھٹکارا حاصل نہیں کر سکا۔ عربوں کے اس سیاسی طرز عمل نے اسلام کی وحدت خیز قوت کو مجروح کر کے رکھ دیا اور وہ اس حقیقت کو فراموش کر بیٹھے جس کی طرف اقبال بارہا متوجہ کرتے ہیں:

"..... Islam is neither Nationalism nor imperialism but a league of Nations which recognize artificial boundaries and racial distinctions for facility of reference only, and not for restricting the social horizon of its members."(9)

مقام افسوس ہے کہ دور حاضر میں بھی عالم عرب ملوکیتوں کے زیر تصرف ہے اور یہ سمجھنے سے قطعاً قاصر ہے کہ وصال مصطفوی کا لازمی مطلب افتراق بولہی ہوا کرتا ہے نا کہ امتزاج بولہی۔ (10)

اقبال عالم اسلام میں نسلی و وطنی قوم پرستی کے رجحان کے خلاف اعلان جنگ کرتے ہیں۔ دور حاضر میں یہ جنگ اپنی پوری معنویت کے ساتھ جاری و ساری ہے۔ اقبال نے اپنی معروف مثنوی 'پس چہ باید کرداے اقوام شرق' میں ملت عربیہ کے رخ اور رجحان پر ایک عنوان وقف کیا ہے۔ حرف چند بامت عربیہ اس عنوان کے تحت اقبال عربوں کو ان کے شاندار ماضی کا حوالہ دیکر حال کے فتنہ افرنگ سے متنبہ کر رہے ہیں:

اے ز افسون فرنگی بے خبر
فتنہ ہا در آستیں او نگر
حکمتش ہر قوم را بے چارہ کرد

وحدت اعرابیاں صد پارہ کرد
تا عرب در حلقہ دانش فناد
آساں یک دم اماں او راندا

(حرفے چند بامت عربیاں، پس چہ باید کرداے اقوام شرق)

دور حاضر میں دنیائے اسلام کے اجتماعی مصائب کا خاتمہ کرنے کے لیے اولین قدم کے طور پر مسلمان ممالک میں ملوکیت، شہنشاہیت اور ہر طرح، شخصی آمرانہ حکومتوں کی جگہ رائے جمہور سے قائم آزاد و خود مختار حکومتوں کے قیام کو ممکن بنانا ہوگا۔ دوسری جنگ عظیم کے بعد استعمار سفیدی کی تائید و حمایت سے وجود میں آئے والی عرب بادشاہتوں کو راضا کا رازہ طور پر اقتدار سے دستبردار ہو کر اقتدار عوام کے حوالے کر دینا چاہیے۔ ایسی صورت میں اس بات کا امکان موجود ہے کہ بعض مسلمان ممالک کے عوام ان بادشاہوں کے علائقی وجود کو برقرار رکھنے پر غور کریں۔ عرب بادشاہتیں ماضی میں بھی ناقابل اعتبار اور قوت کار کے اعتبار سے بے کار ثابت ہو چکی ہیں ان کا واحد مقصد اپنے اقتدار کو کسی بھی قیمت پر قائم رکھنا اور اس مقصد کے لیے کسی بھی قیمت پر معاونت کرنے والے ساحرانِ افراگ کے احکام کی تعمیل کرنا رہ گیا ہے یہ کوئی تازہ واردات یا رجحان نہیں ہے۔ اقبال کے دور میں بھی یہی صورت حال تھی۔ 26 جولائی، 1937ء کو مسئلہ فلسطین پر ایک بیان میں اقبال نے نہایت درد مندی سے عربوں کو ایک مشورہ دیا تھا۔ میرے نزدیک عالم عرب کے لیے یہ مشورہ آج بھی اپنی معنویت اور افادیت کے اعتبار سے اہم ترین ہے۔ اقبال نے اپنے بیان میں کہا تھا کہ:

”عربوں کو چاہیے کہ اپنے قومی مسائل پر غور و فکر کرتے وقت عرب ممالک کے بادشاہوں کے

مشوروں پر اعتماد نہ کریں۔ کیونکہ بحالات موجودہ ان بادشاہوں کی حیثیت ہرگز اس قابل نہیں ہے کہ وہ محض اپنے

ضمیر اور ایمان کی روشنی میں فلسطین کے متعلق کسی صحیح فیصلے یا کسی صائب نتیجہ پر پہنچ سکیں۔“

اگر عرب بادشاہوں نے دستبرداری اختیار نہ کی تو غالب امکان ہے کہ ان مسلمان ممالک کو انقلابات میں سے گزرنا پڑے، لیکن انقلاب کے رخ کا اندازہ قائم کرنا ممکن نہیں ہوتا، انقلاب کا باعث بننے والے، انقلاب کو رو بہ عمل لانے والے اور انقلاب کے ثمرات سے فائدہ اٹھانے والے ہمیشہ مختلف ہوتے ہیں۔ اور ایک یہی پہلو انقلاب کا ایسا ہے جسے کسی بھی انقلاب کا حقیقی المیہ قرار دیا جاسکتا ہے۔

ایک صدی پہلے اقبال نے اقوامِ مغرب کی اسلحہ کے زور پر رو بہ عمل آنے والی منطق کو حکمتِ فرعونی قرار دیا تھا حکمتِ فرعونی کا سب سے بڑا اور موثر ہتھیار دہشت گردی ہے۔ اقبال اپنی مثنوی ’پس چہ باید کرد‘ میں اس حکمتِ فرعونی کے ملتِ اسلامیہ کے لیے طریقہ واردات کی صراحت کرتے ہوئے لکھتے ہیں کہ:

حکمتِ ارباب کیں مکر است و فن
 مکر و فن؟ تخریبِ جاں تعمیر تن!
 مکتب از تدبیر او گیرد نظام
 تا با کامِ خواجہ اندیشند غلام
 شیخ ملت با حدیث و لیشیں
 بر مراد او کند تجدید دین
 از دم او وحدت قومے دو نیم
 کس حریفش نیست بزچوب کلیم
 وائے قومے کشتہ تدبیر غیر
 کار او تخریبِ خود تعمیر غیر

مغرب کے دہشت گردی پر مبنی اس نظامِ عالم میں مسلمان اقوام کے لیے خیر کی کوئی خبر پنہاں نہیں ہے۔ بیسویں صدی کی دوسری اور تیسری دہائی میں اقبال محسوس کر رہے تھے کہ جہان پیر کی موت قریب آچکی ہے اور قافلہ شرق و غرب انقلاب کی دہلیز پر کھڑا ہے، لیکن انقلاب کے رخ اور مزاج کو طے کرنے میں اقوام ایشیا بالعموم اور مسلمانانِ عالم بالخصوص کوئی کردار ادا کرنے کے لیے آمادہ و تیار نہیں تھے۔ ترکی اور ایران کے تعمیرات اقبال کے سامنے تھے۔ ترکی کے رویے اور رخ کو اقبال سراہتے بھی ہیں، لیکن مجموعی طور پر وہ مصطفیٰ اور رضا شاہ کو روح شرق کا نمائندہ خیال نہیں کرتے۔ مشرق وسطیٰ کی سیاسی تقسیم نو کو بھی محتاط تجزیے کا عنوان بنانا ضروری ہے ورنہ جو خطرناک صورت حال اس وقت پاکستان کو بالخصوص عالم اسلام کو بالعموم درپیش ہے، اس سے نکلنے کی تدبیر بھائی نہیں دے گی۔ ہمیں اپنی جنگ اور اپنے میدان جنگ کا انتخاب خود کرنا چاہیے۔ دوسروں کی جنگ اور اپنے صحن کو میدان جنگ بنا کر ہم، بالآخر کچھ بھی حاصل نہ کر پائیں گے۔ خاص طور پر اس لیے بھی کہ ہمارے مذہب اور اس کی مختلف تعمیروں کو اس جنگ کا ایندھن بنایا جا رہا ہے اور یہ بجائے خود ایک نہایت خطرناک روش ہے۔ بیسویں صدی کی دوسری دہائی کے آغاز میں مغرب کو مکالمے کی دعوت دینے والا (11) 1936ء میں عصر حاضر کے خلاف اعلان جنگ کیوں کر رہا ہے۔ وجہ صاف ظاہر ہے حالات و واقعات جس سمت رواں دواں تھے اس میں مسلمانانِ عالم کے پاس وہ بنیاد موجود نہ رہی تھی جس پر مکالمہ استوار ہوتا ہے۔ وہ بنیاد تھی علم و عمل کی طاقت، جس کو اقبال حکمتِ کلیسی اور ضربِ کلیم قرار دیتے ہیں، اقبال کی اس ضمن میں پختہ تر رائے یہ تھی کہ

عصا نہ ہو تو کلیسی ہے کار بے بنیاد! (12)

مسلمانانِ عالم کو علم اور عمل کی دنیا میں اپنے حصے کو مستحکم اور اپنے کردار کو موثر کرنے کی تدبیر کرنا ہوگی اور اس اصول کو ذہن میں رکھنا ہوگا کہ محبت اور نفرت کا انتخاب نہایت دانشمندی کا تقاضا کرتا ہے۔ کب تک مسلمانانِ عالم اقوامِ مغرب کی جیلد گر جنگوں کا ایندھن

بننے رہیں گے؟۔ ہمارا طرز فکر و عمل جنگ نہیں، امن ہونا چاہیے کہ یہی، دراصل اسلام ہے۔

حواشی و حوالہ جات

- ۱- قومی زندگی، مشمولہ مقالات اقبال، مرتبہ عبدالواحد (لاہور: آئینہ ادب، بار دوم، 1988ء) ص 87
- ۲- قومی زندگی، مقالات اقبال، ص 88,87
- ۳- The Muslim Community, a Sociological Study, Discourses of Iqbal, Compiled and Edited by Shahid Hussain Razzaqi (Lahore: Iqbal Academy, 2nd edition, 2003) P:62
- ۴- Presidential Address to the All India Muslim League, Discourses of Iqbal, P:78,79
- ۵- Presidential Address to the All India Muslim League, Discourses of Iqbal, P:79
- ۶- Presidential Address to the All India Muslim League, Discourses of Iqbal, P:99,100
- ۷- Discourses of Iqbal, P:84
- ۸- اہلیس کا فرمان اپنے سیاسی فرزندوں کے نام، ضرب کلیم، ص 608
- فکرِ عرب کو دے کے فرنگی تخیلات
اسلام کو حجاز و یمن سے نکال دو!
- ۹- Muhammad Iqbal, The Reconstruction of Religious Thought in Islam, P:126
- ۱۰- نظم بعنوان 'امراء عرب سے' ضرب کلیم، ص 525,526

کرے یہ کافر ہندی بھی جرات گفتار
 اگر نہ ہو امراء عرب کی بے ادبی
 یہ نکتہ پہلے سکھایا گیا کس امت کو
 وصال مصطفویؐ، افتراق بولہسی!
 نہیں وجود حدود و شعور سے اس کا
 محمدؐ عربی سے ہے عالم عربی!

-۱۱- پیام مشرق، 1923ء

-۱۲- رشی کے فا قوں سے ٹوٹا نہ برہمن کا طلسم
 عصا نہ ہو تو کلیسیا ہے کارِ بے بنیاد! (بالِ جبریل)